



# Sambanwá

GIYA SA PAGESAMBA KAN BANWAAN NIN DIOS

IKA-ANOM NA DOMINGO KAN PASCUA  
09 MAYO 2021 • TAON B • PUTI

## RITO SA PAGPOÓN

### Pataratara

C — “An Dios Pagkamoot”

Sa liturgia ngonian ipinapasabot sa sato an manonngod sa pagkamoot sa Dios asin sa kapwa. Kita gabos nag-aako kan dakulang pagkamoot nin Dios. Ini satuyang namamataan sa paagi kan saiyang mga linalang asin kan mga tawong namomoot sato. Bilang mga Cristiano, igwa kita nin katongdan na iheras asin ipamate an pagkamoot nin Dios sa satuyang kapwa, orog na duman sa mga nadidikloman.

### Antifona sa Paglaog

(Cf. Is 48, 20)

(Sinambit kun mayo nin Awit sa Paglaog)

Ibareta nindo an tingog nin kaogmahan, asin siya mahinanyog, ibareta nindo sagkod sa poro kan dagâ: an Kagurangan nagligtas sa saiyang banwaan, alleluia.

### Pagpangurus asin

**Pagtaong-galang** (Tindog)

P — Sa ngaran kan Ama, asin kan Aki, asin kan Espiritu Santo.

B — Amen.

P — An Kagurangan mapasaindo.

B — Asin sa saimong espiritu.

### Gawe nin Pagsolsol

P — Mga tugang, akoon ta an satong mga kasâlan, tanganing magkanigo kitang magcelebrar kan mga banal na misterio.

Gabos — Nagkukumpisal ako sa Dios na makakamhan, asin saindo, mga tugang, ta nagkasalâ ako nin makuri sa isip, sa tataramon, sa gibo, asin sa kapabayaan: salâ ko, salâ ko, makuring salâ ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangan tang Dios.

P — Maherak man lugod satô an Dios na makakamhan asin, pakapatawada an satong mga kasâlan, darahon kita sa buhay na daing kasagkoran.

B — Amen.

### Kagurangan, maherak ka

P — Kagurangan, maherak ka.

B — Kagurangan, maherak ka.

P — Cristo, maherak ka.

B — Cristo, maherak ka.

P — Kagurangan, maherak ka.

B — Kagurangan, maherak ka.

### Kamurawayan

Gabos — Kamurawayan sa Dios sa kaitaan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamatan mi ika huli kan dakula mong kamurawayan, Kagurangan na Dios, Hadeng langitnon, Dios Amang makakamhan. Kagurangan Aking Bogtong, Jesu Cristo, Kagurangan na Dios, Cordero kan Dios, Aki kan Ama, ika na nagpaparâ kan mga kasâlan kan kinaban, kaheraki kami; ika na nagpaparâ kan mga kasâlan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

### Colecta

P — Mamibi kita.

O Dios na makakamhan, giboha kaming magcelebrar sa maorop na katigayonan kaining mga aldaw nin kaogmahan, na samong ginigibo sa kaomawan kan Kagurangan na nabuhay-liwat, tanganing an samong binabalikan sa pagromdom sa gibo danay niamong rimposon. Huli ki Jesu Cristong Kagurangan niamo, saimong Aki, na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon.

B — Amen.

### Enot na Babasahon (Tukaw)

(Mga Gibo 10, 25-26. 34-35. 44-48)

An Gibo kan mga Apostoles nagsasaysay kan luway-luway na pagtalubo kan Simbahan, poon sa Jerusalem sagkod sa Roma. Sa babasahon ngonian mahihinanyog niato an pag-ako sa Simbahan kan enot na Hentil na nagin Cristiano. Siya nag-ako man kan balaog kan Espiritu. Ini nagpapasabot sato na an pagkamoot nin Dios mayo nin pinapalaen.

### Pagbasa sa Libro nin mga Gibo.

Pag-abot ni Pedro sa harong, sinabat Siya ni Cornelio na nagluhod sa saiyang pamitisan asin duminapa: alagad binangon siya ni Pedro asin sinabihan: “Tindog, huli ako tawo lamang.” Dangan si Pedro nagtaram sainda; “An katotoohan na ngonian sakong natalastas iyo an Dios dai nin pinapalaen, kundi inaako an siisay man na may pagkatakot sa Dios asin naggibo nin matanos.” Kan si Pedro nagtaram, an Espiritu Santo huminilig sa gabos na nagdadangog kan tataramon. Nagngalas an mga Judiong Cristiano na kaiba ni Pedro, huli ta an balaog nin Espiritu Santo iwinaras man sa pagano. Nadangog na sinda man nagtaram nin manlaen-laen na mga tataramon asin sindang ipinagrorokyaw an Dios. Si Pedro nagsabi: “Igwa daw nin makakasayuma kan tubig nin bonyag sa mga tawong ini na ngonian, siring sato, nag-ako na man kan Espiritu Santo?” Kaya si Pedro nagboót na sinda bonyagan sa ngaran ni Jesu Cristo. Pakatapos, nakimaherak sinda na magpawalat siya sa laog nin nagkapirang aldaw.

Tataramon kan Kagurangan.

Gabos — Salamat sa Dios.

### Salmo Responsorio

(Salmo 98, 1. 2-3. 3-4)

S — Ipinahayag nin Kagurangan sa gabos na mga banwaan an saiyang kaligtasan.

1. Bâgong awit awiton nindo sa Kagurangan, huli ta naggibo siya nin ngangalasan;

LITURGIA KAN  
TATARAMON

nanggana an saiyang banal na kapangyarihan. (S)

2. Ipinahayag nin Kagurangnan an kaligtasan, Ipinahayag niya an saiyang katanosan. Sa atubang nin mga banwaan: naromdoman an saiyang pagkaherak sa harong nin Israel. (S)
3. Nahiling kan bilog na kinabanan kaligtasan nin satong Dios. Maogmang magawit sa Kagurangnan, gabos na banwaan! Magawit kamo sa saiyang kaomawan. (S)

## Ikaduwang Babasahon

(1 Juan 4, 7-10)

*Minamawot niato gabos an buhay na makahulugan. Asin ini makukua niato kun an Dios nag-eerok sa satong buhay. ipinapasabot kan Evangelio na: "An Dios pagkamoot." Asin an pagkamoot sana na gikan sa Dios an nakakatao nin tunay na kahulugan kan buhay.*

### Pagbasa sa Enot na Surat ni San Juan.

Mga orog na namomotan: Magkaminootan kita huli ta an pagkamoot gikan sa Dios asin ta an namomoot aki nin Dios asin nakamidbid sa Dios. An dai namomoot dai nakakamidbid sa Dios, huli ta an Dios pagkamoot. An pagkamoot nin Dios sato ipinahayag, kan ipadara niya sa kinaban an saiyang Bugtong na Aki, tanganing huli saiya magkaigwa kita nin buhay. Iyo ini an pagkamoot na sinasabi ko: Bako an satuyang pagkamoot sa Dios, kundi an pagkamoot nin Dios sato, kan ipadara niya an saiyang Aki na magin atang na nagpara kan satuyang mga kasalan.

Tataramon kan Kagurangnan.

**Gabos — Salamat sa Dios.**

## Pagrokyaw

(Juan 14, 23) (Tindog)  
(Sinambit kun dai inaawit an Alleluia)

**Alleluia, alleluia, alleluia! An namomoot sako mag-uutob kan sakong tataramon; an sakong Ama mamoot asin kami madalaw saiya. Alleluia, alleluia, alleluia!**

## Evangelio

(Juan 15, 9-17)

*"Magkaminootan kamo siring kan pagkamoot ko saindo." Ini an nangungorog na tugon na boót ipahayag kan Evangelio. Huli sa pagkamoot, binalukat kita ni Cristo kan saiyang buhay asin kita nagin saiyang mga katood. Magdadanay kita bilang mga katood niya kun satong*

*uutobon an saiyang tugon: "Magkaminootan kamo."*

**P** — An Kagurangnan mapasaindo.

**B** — **Asin sa saimong espiritu.**

**P** — ✠ Pagbasa kan Evangelio susog ki San Juan.

**B** — **Kamurawayan saimo, Kagurangnan.**

Si Jesus nagsabi sa saiyang mga disipulos: "An Ama namoot sako, kaya ako man namoot saindo. Magdanay kamo sa pagkamoot ko. Kun utobon nindo an sakuyang mga tugon, magdadanay kamo sa pagkamoot sako, siring na ako nag-utob kan tugon nin sakuyang Ama asin nagdadanay ako sa pagkamoot saiya. Ini sinasabi ko saindo, tanganing an sakuyang kaogmahan magin dalisay diyan sa saindo, asin man magin dalisay an saindong kaogmahan. Iyo ini an sakuyang tugon: magkaminootan kamo siring sa pagkamoot ko saindo. Daing pagkamoot na mas orog kaini: na idolot nin tawo an saiyang buhay huli sa saiyang katood. Kamo mga katood ko, kun gibohon nindo an tugon ko saindo. Dai ko na kamo pag-aapodon na surogon, huli ta an surogon dai nakakaisi kun ano an gibo kan saiyang kagurangnan: inaapod ko kamo na katood, huli ta ipinahayag ko saindo an gabos na tataramon kan sakuyang Ama. Dai nindo ako pinili; kamo pinili ko asin tinugonan ko kamo na naglakaw asin magbunga: bunga na magdadanay. Dangan itatao saindo kan Ama an anoman na hagadon nindo saiya sa ngaran ko. An tugon ko saindo: "magkaminootan kamo."

**P** — Marahay na Bareta kan Kagurangnan.

**B** — **Pag-omaw saimo Cristo.**

## Homilia (Tukaw)

### Pagrokyaw kan Pagtubod

Credo Apostolico (Tindog)

**Gabos — Nagtutubod ako sa Dios Amang makakamhan, Kagalang kan langit asin dagâ, asin ki Jesu Cristo, Aking bogtong niya, Kagurangnan ta,**

*(Sa mga minasunod na tataramon, sagkod ki Virgen Maria, an gabos minaduko.)*

**ipinangidam huli kan Espiritu Santo, namundag ki Virgen Maria, pinasakitan kan panahon ni Poncio Pilato, ipinako sa cruz, nagadan, asin ilinubong, huminilig sa mga gadan, kan ikatolong aldaw nabuhay-liwat hale sa mga gadan, suminakat sa kalangitan, nagtutukaw sa too kan Dios Amang makakamhan,**

**hale duman mabalik sa paghukom sa mga buhay asin mga gadan. Nagtutubod ako sa Espiritu Santo, sa banal na Simbahan na catolico, sa paropakinaabang nin mga santos, sa pagpatawad nin mga kasalan, sa pagkabuhay-liwat nin laman, sa buhay na daing kasagkoran. Amen.**

## Pamibi nin Banwaan

**P** — Huli ta kita an familia kan Dios, dai kita makakasabi na namomotan ta an Dios kun naongis kita sa kapwa. Mamibi kita an an satuyang pagkamoot saiya magin labi pa sa mga tataramon sana asin maggiya sa satuyang pag-uugali.

**S** — **Kagurangnan, hinanyoga an samong pamibi.**

1. Tanganing an Santo Papa asin an mga namamayo kan Simbahan magin odok sa boót asin matinao sa pagkamoot ninda sa saindang ariponpon, ipamibi niato sa Kagurangnan. (S)
2. Tanganing an Dios mamidbid asin mamatean kan mga dai nagtutubod saiya huli kan pagkaminootan nin mga Cristiano, ipamibi niato sa Kagurangnan. (S)
3. Tanganing an mga mag-aragom magin maimbod sa saindang pagkaminootan siring na sinda magsaksi sa saindang Cristianong pagtubod, ipamibi niato sa Kagurangnan. (S)
4. Tanganing an mga naghehelang maranga sa saindang mga pagsubok huli kan pagtubod asin pagkamoot nin mga Cristiano, ipamibi niato sa Kagurangnan. (S)
5. Tanganing an mga gadan na nagi niatong kasumarô sa buhay na ini mag-ogma sa nagdadanay na katoninongan sa kahadean kan Dios, ipamibi niato sa Kagurangnan. (S)

**P** — O Dios samuyang Ama, hinanyoga an samuyang mga pamibi asin panoa an samuyang puso kan saimong pagkamoot tanganing padagos kaming mabuhay susog sa nakakapagaya-gaya saimo. Huli ki Cristo samong Kagurangnan.

**B** — Amen.

## LITURGIA KAN EUCARISTIA

### Pagdolot (Tukaw)

(Sinambit kun mayong Awit sa Pagdolot)

**P** — Inoomaw ka, Kagurangnan, Dios nin gabos na linalang, huli



ta sa saimong pagka-matinao nag-ako kami nin tinapay, na idinodolot mi saimo bunga kan dagâ asin kan gibo kan mga kamot nin mga tawo, ini magigin para samo tinapay nin buhay.

**B — Pag-omawon an Dios sagkod pa man.**

**P —** Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

**B — Pag-omawon an Dios sagkod pa man.**

**P —** (*Tindog*) Magpamibi kamo, mga tugang; tanganing an sako asin an saindong atang maako man lugod kan Dios Amang makakamhan.

**B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.**

## Pamibi sa mga Dolot

**P —** Kagurangnan, umitaas lugod pasiring saimo an samong mga pamibi, kaiba kan mga pagdolot nin mga sacrificio, tanganing kaming nalinigan kan saimong karahayan, maandam kan mga sacramento nin dakulang kabanalan. Huli ki Cristo samong Kagurangnan.

**B — Amen.**

## Prefacio II kan Pascua

Bâgong buhay ki Cristo

**P —** An Kagurangnan mapasaindo.

**B — Asin sa saimong Espiritu.**

**P —** litaas an mga puso.

**B — Initaas mi na sa Kagurangnan.**

**P —** Magpasalamat kita sa Kagurangnan, satuyang Dios.

**B — Maninigo asin Dapat.**

Totoong maninigo asin dapat, matanos asin nakakaligtas, na lka, Kagurangnan, ipagrokyaw sa gabos na panahon, ata ngani mas mamuraway na iharubay orog nang gayo sa panahon na ini na si Cristo samong Pascua idinolot na sacrificio.

Huli saiya namumundag an mga aki nin liwanag para sa buhay na daing kasagkoran asin nabubuksan an mga atrio kan langitnon na kahadean sa mga maimbod.

Huli ta tinubos an samong kagadanan kan saiyang

kagadanan, asin sa pagkabuhay niya liwat an gabos nabuhay-liwat.

Kaya, sa labi-labing kaogmahan kan pascua, nag-oogma an gabos sa bilog na kinaban. Pati ngani an mga langitnon na virtudes asin an mga angeles na potestades, nag-aawit kan himno kan saimong kamurawayan, daing tapos na nagsasabi:

**Gabos — Banal, Banal, Banal an Kagurangnan Dios ni mga hukbô. An langit asin dagâ pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.**

## Pamibi sa Eucaristia (*Luhod*)

**P —** Misterio kan Pagtubod.

**B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.**

**P —** Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

**B — Amen.**

## RITO SA PAGCOMUNION

### Ama Niamo (*Tindog*)

**P —** Natukdoan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

**Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalà samuya; asin hare kami pagdaraha sa sugot; kundi agawa kami sa maraot.**

**P —** Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

**B — Huli ta saimo an kahadean, asin an kapangyarihan, siring man an kamurawayan sa mga kapanahonan.**

**P —** Jesu Cristong Kagurangnan, ika na nagsabi sa saimong mga Apostoles:

Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigoa na siya mapatoninong asin magkaboronyog susog sa saimong kabotan. lka na nabubuhay asin naghahade sa kapanahonan kan mga panahon.

**B — Amen.**

## Pagpahayag kan Katoninongan

**P —** An katoninongan kan Kagurangnan danay na mapasaindo.

**B — Asin sa saimong espiritu.**

**P —** Magpatinaraohan kamo nin katoninongan

## Cordero

**B — Cordero kan Dios, na nagpaparà kan mga kasâlan kan kinaban: kaheraki kami. Cordero kan Dios, na nagpaparà kan mga kasâlan kan kinaban: kaheraki kami. Cordero kan Dios, na nagpaparà kan mga kasâlan kan kinaban: tawi kami nin katoninongan.**

## Pag-alok sa Pagcomunion (*Luhod*)

**P —** Uya an Cordero kan Dios, uya an nagpaparà kan mga kasâlan kan kinaban. Paladan an mga inapod sa pamanggi kan Cordero.

**Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.**

## Antifona sa Comunion

(In 14,15-16)

(*Sinasambit kun mayong Awit sa Comunion*)

**Kun namomotan nindo ako, utobon nindo an sakong mga tugon, olay kan Kagurangnan. Asin ako mamimibi sa Ama, asin itatao niya saindo an sarô pang Parasurog tanganing magdanay na kaiba nindo sagkod pa man, alleluia.**

## Pamibi Pakacomunion *(Tindog)*

**P** — Mamibi kita.

O Dios na makakamhan sagkod pa man, na sa pagkabuhay-liwat ni Cristo nag-andam samo para sa buhay na daing kasagkoraan, padakula samo an mga bunga kan sacramento kan pascua asin panoa an samong mga puso kan kusog nin nakakaligtas na kakanon. Huli ki Cristo samong Kagurangnan.

**B** — Amen.

## RITO SA PAGTAPOS

### Solemneng Bendicion

#### Panahon nin Pagkabuhay-liwat

**P** — An Kagurangnan mapasaindo.

**B** — Asin sa saimong espiritu.

**P** — Iduko an saindong mga payo asin maghagad nin bendicion sa mahal na Dios.

Huli sa pagkabuhay-liwat nin saiyang Aki tinubos kamo nin Dios asin ginibong saiyang mga aki. Bendicionan niya kamo nin kaogmahan.

**B** — Amen.

**P** — An paratubos nagtao sa saindo nin katalingkasan na nagdadana. Ipamana niya lugod saindo an buhay na daing kasagkoraan.

**B** — Amen.

**P** — Sa pagtubod, nakaiba kamo sa saiyang pagkabuhay-liwat huli kan bonyag. Lugod an saindong buhay magin banal nganing danay kamong makisumarô saiya.


**B** — Amen.

**P** — Asin bendicionan kamo kan Dios na makakamhan: an Ama, asin an Aki, ✠ asin an Espiritu Santo.

**B** — Amen.

**P** — Lakaw kamo sa katoninongan ni Cristo, alleluia, alleluia.

**B** — Salamat sa Dios, alleluia, alleluia.



## GIYA SA PAGMISA SA SEMANA

### Mayo 10, Lunes

Lunes sa Ika-anom na Semana kan Pascua, *Puti*

**Misa** — Propio kan Aldaw, Prefacio I-IV kan Pascua

**Mga Babasahon** — Gibo 16, 11-15 | S 149, 1-2. 3-4. 5-6. 9 | Jn 15, 26. 16, 4

### Mayo 11, Martes

Martes sa Ika-anom na Semana kan Pascua, *Puti*

**Misa** — Propio kan Aldaw, Prefacio I-IV kan Pascua

**Mga Babasahon** — Gibo 16, 22-34 | S 138, 1-2. 2-3. 7-8 | Jn 16, 5-11

### Mayo 12, Miercoles

Miercoles sa Ika-anom na Semana kan Pascua, *Puti*

o Memorial ni San Nereo asin San Aquiles, mga Martires, *Pula*

o Memorial ni San Pancraccio, Martir, *Pula*

**Misa** — Propio kan Aldaw, Prefacio I-IV kan Pascua

o *hilingon sa Misal Romano sa Bicol: Propio nin mga Santos, p. 125*

**Mga Babasahon** — Gibo 17, 15. 22. 18, 1 | S 148, 1-2. 11-12. 13. 14 | Jn 16, 12-15

### Mayo 13, Jueves

Jueves sa Ika-anom na Semana kan Pascua, *Puti*

o Memorial ni Santa Maria, Virgen kan Fatima, *Puti*

**Misa** — Propio kan Aldaw, Prefacio I-IV kan Pascua

o *hilingon sa Misal Romano sa Bicol: Propio nin mga Santos, p. 126*

**Mga Babasahon** — Gibo 18, 1-18 | S 98, 1. 2-3. 3-4 | Jn 16, 16-20

### Mayo 14, Viernes

San Matías, Apostol, *Pula*

**Misa** — Hilingon sa Misal Romano sa Bicol: Propio nin mga Santos, p. 126

(*Dai tugot an pagcelebrar kan mga Misa para sa Gadan, alagad pwede an Misa sa Lobong.*)

**Mga Babasahon** — Gibo 1, 15-17. 20-26 | S 113, 1-2. 3-4. 5-6. 7-8 | Jn 15, 9-17

### Mayo 15, Sabado

San Isidro Labrador, *Puti*

**Misa** — Hilingon sa Misal Romano sa Bicol: Propio nin mga Santos, p. 127-128

**Mga Babasahon** — Gibo 18, 23-28 | S 47, 2-3. 8-9. 10 | Jn 16, 23-28



**sambanwá**  
GIYA SA PAGSAMBA KAN BANWAAN NIN DIOS



**MOST REV. ROLANDO J. TRIA TIRONA, OCD, DD**, Arzobispo kan Caceres  
**REV. FR. LUISITO A. OCCIANO**, Direktor, Caceres Commission on Communications  
**REV. FR. GLENN C. RUIZ**, Direktor, Commission on Liturgy  
**REV. FR. ERIC P. BOBIS**, In-Charge, Social Media  
**JOHN PAUL M. AVEN** asin **JUAN CARLOS R. MADRID**, Mga Editor

Hinimo asin inandam kan Archidiocesis nin Caceres, sa pangengenot kan Caceres Commission on Communications asin Commission on Liturgy.  
Ciudad nin Naga, Pilipinas • 2021

## TABANGAN NA MASUSTENIR AN SAMBANWÁ!

Para sa mga donacion, puwedeng magdeposito sa:

Banko asin Branch: **BDO UNIBANK, INC. (BDO) PANGANIBAN DRIVE, NAGA CITY**

Account Name: **CACERES COMMISSION ON COMMUNICATIONS**

Account Number: **008440050319**